

رشید ارشد صاحب کے مضمون

## ”مذہبی تجربے کی علمی و نفیسیاتی ساخت“

کا جائزہ اور کچھ گزارشات

مدثر شید

حکمت قرآن کے سابقہ شمارے ’جولائی تا ستمبر ۲۰۱۶ء‘ میں محترم رشید ارشد صاحب کا مضمون ’مذہبی تجربے کی علمی و نفیسیاتی ساخت‘ کے نام سے شائع ہوا۔ اس مضمون میں انہوں نے علامہ اقبال کے مذہبی تجربے کو طبیعت کے دائرے میں لانے کی کاوش کو تقدیم کا نشانہ بنایا۔ ایک لحاظ سے جہاں ان کی تقدیم فکر انگیز ہے، تو ایک لحاظ سے یہ محلِ نظر بھی ہے۔ ذیل میں اس تقدیم کا جائزہ پیش کیا جا رہا ہے۔

مغربی فکرو فلسفہ کی بنیاد مادیت کے نظریے پر استوار ہوتی ہے۔ اس سوچ کے تحت ایک ورلڈ و یوبھی ترتیب دیا گیا ہے اور اسی طرح انسان کا ایک خالص مادی تصور بھی قائم کیا گیا ہے۔ اس سوچ میں ما بعد الطبعی حقائق سے زیادہ اہمیت طبعی حقائق کی ہے۔ مذہب اور اس سے متعلق حقائق کا تعلق کیونکہ ما بعد الطبیعت سے ہے اس لیے اس کی اہمیت ختم ہو کر رہ گئی ہے۔ رشید ارشد صاحب کے نزدیک اس سوچ سے نہنئے کے دو طریقے ہو سکتے ہیں۔ ایک یہ کہ اس جدید سوچ کو ہی رد کر دیا جائے اور اس کے بر عکس مذہبی سوچ کو مسلم مان کر اس کی بنیاد پر ایک نیا ورلڈ و یو اور تصور انسان کھڑا کیا جائے۔ دوسرا طریقہ یہ ہے کہ اس جدید سوچ میں مذہبی سوچ کی گنجائش پیدا کی جائے۔ یعنی ما بعد الطبعی حقائق کو کسی نہ کسی حد تک طبیعت کے دائرے میں لانے کی کوشش کی جائے۔ یہ طریقہ وہ تھا جسے علامہ اقبال نے اپنایا۔ رشید ارشد کے نزدیک یہ موزوں طریقہ کارنہیں ہے، کیونکہ اس طرح سے مذہبی سوچ کی کچھ گنجائش تو پیدا کی جاسکتی ہے لیکن مذہب جن حقائق کو واضح طور پر تسلیم کرنے کا مطالبہ کرتا ہے ان کو اس لحاظ سے ثابت کرنا ممکن نہیں ہے۔ نتیجہ یہ نکلے گا کہ یہ کاوش را یگان جائے گی اور مذہبی نظریات کی عقلی توجیہ خود مذہب کے ماننے والے قبول نہیں کریں گے۔ رشید ارشد صاحب لکھتے ہیں:

”یہ سارا عمل دراصل جدید علمیت episteme کے غلبے کو مان لینے کے بعد شروع ہوا اور اس میں کوشش کی گئی کہ سائنس وغیرہ سے تعمیر ہونے والے جدید ذہن کے لیے مذہب اور ما بعد الطبیعت کو کم از کم اس درجے تک مانوس بنادیا جائے کہ وہ ان کے انکار کی طرف مائل نہ ہو سکے۔“

اس طریقہ کا رکنی غلطی واضح کرتے ہوئے وہ لکھتے ہیں:

”انسان کے مذہبی شعور اور وجود کا اثبات کرنے کی ان کوششوں کا نصب لعین یہ تھا کہ جدید تصورِ انسان میں کلاسیکی تصورِ انسان کے بعض اجزاء شامل ہو جائیں اور انہیں قبول بھی کر لیا جائے۔ اس تحریک میں ایک جو ہری نقش تھا، اور وہ یہ کہ انسان اور مذہبی حقائق کے درمیان تعلق کو ثابت کرنے کے لیے جدید تصور انسان کو رد نہیں کیا جا رہا تھا بلکہ اسے کل مان کر مذہبیت کے بعض اجزاء کی گنجائش نکالی جا رہی تھی اور ان اجزاء کی placing بھی اس تصور کے مرکز میں نہیں کی جا رہی تھی بلکہ انہیں ایک ماتحت اور ثانوی حیثیت دے کر اس نئے تصور میں قدرے تو سیع کی کوشش کی جا رہی تھی۔“

ان کے نزدیک فلسفے کے میدان میں تو چونکہ جدید سوچ کی اصل جڑیں موجود تھیں، اس لیے اس میں تو گنجائش پیدا کرنا ممکن نہ تھا۔ لیکن نفیات کے میدان میں کچھ ایسے کام کیے گئے جس سے یہ گنجائش پیدا کرنے کی صورت پیدا ہو گئی۔ اس لحاظ سے دو شخصیات نمایاں ہیں، یونگ اور ولیم جیمز۔ یونگ نے تجرباتی تحقیق سے یہ ثابت کرنے کی کوشش کی کہ ما بعد اطیبی تصورات خارج سے تو انسان میں داخل نہیں ہوتے، مگر ان کا وجود ہے اور یہ انسان کے عمل پر اثر انداز ہوتے ہیں۔ یہ تصورات شعور کے اس حصے سے جنم لیتے ہیں جسے لاشعور بھی کہا جاتا ہے جو انسان کے ادراک سے باہر ہے۔ اگر یونگ کے اس نتیجے کو صحیح مان لیا جائے تو ما بعد اطیبی تصورات بشمول خدا کے تصور کو محض ایک باطنی خیال ہی ثابت کیا جا سکتا ہے، ایک خارجی حقیقت نہیں۔ سوال یہ ہے کہ کیا مذہبی ذہن اس تشریح کو قبول کر سکتا ہے؟ ہرگز نہیں، بلکہ مذہب میں تو خدا اور دیگر مذہبی حقائق ایک خارجی وجود رکھتے ہیں۔ رشید ارشد صاحب اس پر تنقید کرتے ہوئے لکھتے ہیں:

”اس پورے عمل میں مذہب جیسا کہ ہے، اس کی کوئی گنجائش نہیں نکلتی۔ اس سے وجود باری تعالیٰ اور رسالت کا ادارہ ادنیٰ درجے میں بھی define نہیں ہوتا۔ اس طرح کی افسی مذہبیت کچھ روحانی تصورات کا جواز تو فراہم کر دیتی ہے لیکن اس سے مذہب کے تمام ڈھانچے (structures) گرجاتے ہیں اور اس نوع کی روحانیت مذہب کو پوری طرح غیر مطلوب اور غیر متعلق بنادیتی ہے۔“

ولیم جیمز کے نزدیک ما بعد اطیبی تصورات محض باطنی خیال نہیں ہیں بلکہ ان کی تشكیل خارجی حقائق سے بھی ہوتی ہے۔ چنانچہ ولیم جیمز نے ما بعد اطیبی تصورات مثلاً مذہب یا خدا کو مستند خارجی معلومات کی بنیاد پر تشكیل شدہ باطنی حقائق کے طور پر ثابت کرنے کی کوشش کی۔ لیکن مسئلہ وہی ہے کہ اس کے ذریعے تو ما بعد اطیبی معلومات کا حصول ہر انسان کے لیے ثابت ہوتا ہے اور نبی اور غیر نبی کا فرق ختم ہو جاتا ہے۔ اس تصور کے تحت تو علم وحی بھی اسی طرح کے تجربات کی صورت میں پیدا ہونے والا علم ہے۔ اب کیا مذہبی ذہن اس کو تسلیم کر سکتا ہے؟ ہرگز نہیں۔ مذہبی سوچ کے تحت تو وحی کا تعلق ان تجربات کے ساتھ نہیں ہے بلکہ یہ علم تو ان تمام تجربات سے ہٹ کر نبی کو دیا جاتا ہے۔ لیکن اس کے باوجود علامہ اقبال جیسے مفکرین نے ولیم جیمز کے اس استدلال کو استعمال کیا، بلکہ ان کے نزدیک علامہ اقبال کا فکر وہ بیانیہ ہے جو ولیم جیمز کے اصولوں پر استوار ہوتا ہے۔ رشید ارشد صاحب لکھتے ہیں:

”اقبال کے ہاں سب سے بڑی مشکل وہی ہے جس کا ہم نے اوپر تذکرہ کیا، وحی اور غیر وحی کا امتیاز باقی نہ

رہنا۔ نبی اور غیر نبی کے حالات اور احوال کو اپنے جو ہر میں ایک سمجھنا، اور آمدوحی کو صوفیانہ اور نفیانی تجربے کی طرح کا ایک تجربہ سمجھنا۔“

اس بحث کو وہ ان الفاظ کے ساتھ conclude کرتے ہیں:

”مذہبی تجربے کو علم بنانے کی سعی کے پیچھے ایک بہت بڑا سمجھوتہ بر عمل دکھائی دیتا ہے اور وہ یہ ہے کہ ہم نے علم کی جدید تعریف کو قبول کر لیا ہے اور مذہب کو بھی اس تعریف کے دائرے میں لانا چاہتے ہیں۔ یہ مذہب کو empiricize کرنا ہے جو کسی بھی درجے میں خود مذہب ہی کے لیے ناقابل قبول ہے۔ یہ تمام کوششیں بے بس ہو کر کی جا رہی ہیں اور ان کے نتیجے میں مذہب کو سیکرٹری نے کاررویہ لازماً پیدا ہوتا ہے۔ اقبال نے بھی مذہبی تجربے کو فلسفیانہ کسوٹی پر پرکھنے کا جواہر ہتمام کیا ہے اس میں کہیں بھی علم اور تیقین کی موجودہ ساختوں کو مسما ریا درست کرنے کی کوشش نہیں کی گئی، بلکہ انہیں معیار مان کر مذہبی حقائق و احوال کو ان کی سطح تک پہنچانے کا ذریعہ لایا ہے۔ یہ فرض کرنا بھی بہت عجیب لگتا ہے کہ ایمان بالغیب کی اساس پر تعمیر ہونے والی عمارت حواس تک محدود ہو جانے والے تیقین کے دائرے میں لائی جاسکتی ہے۔ مذہبی واردات کی نفیانی اور عقلی تحلیل کرنے سے کہیں زیادہ بہتر ہوتا کہ ہم مذہب سے تشکیل پانے والے مجموعی شعور کی روشنی میں علم اور تیقین کی موجودہ conditions کو پرکھتے اور ان کی اصالت (principalization) کا ذریعہ اہتمام کرتے جو مذہبی شعور اور روحانی تناظر کے بغیر ممکن ہی نہیں ہے۔ لیکن ہم نے بالکل مختلف کام کیا اور اس کا نتیجہ اب بھگت رہے ہیں۔“

حاصل کلام یہ ہے کہ خدا اور مذہب جیسے ما بعد الطبعی حقائق کو جب بھی ہم اپنی محدود عقل میں لانے کی کوشش کریں گے تو ہمارے ذہن کی محدودیت ان کو لازماً محدود کر دے گی۔ اس لیے اس منہج پر جو بھی کاوش ہوگی اس سے مذہبی سوچ کی کچھ گنجائش تو پیدا ہو سکتی ہے پر اس کو جیسا کہ یہ ہے (is)، ثابت نہیں کیا جاسکتا۔

رشید ارشد صاحب کے اس تجزیے سے اتفاق کیا جا سکتا ہے، لیکن مسئلہ یہ ہے کہ پھر اس کا حل کیا ہونا چاہیے۔ رشید ارشد صاحب نے اس کے مقابلے میں جو منہج پیش کیا ہے، کیا اس کے ذریعے بھی مذہبی فکر جیسا کہ یہ ہے، ثابت ہو سکتا ہے؟ کیا مسلمان کسی ایسی مذہب کو قبول کر سکتا ہے جو تمام مذاہب سے مل کر اجتماعی مذہبی شعور کے تحت تشکیل پایا گیا ہو؟ ہرگز نہیں۔ اس سے وحدت ادیان، کی راہ، ہموار نہیں ہوگی؟ تو پھر رشید ارشد صاحب کا علامہ اقبال کے منہج پر اعتراض بے معنی ہے۔ بلکہ دعوت کے نکتہ نظر سے دیکھا جائے تو علامہ اقبال کا منہج کلام زیادہ موزوں نظر آتا ہے کیونکہ اس کے ذریعے جدیدیت سے مرعوب ذہن کو مذہبی شعور کے قریب لانے میں مدد مل سکتی ہے۔ جدید سوچ تو مذہب کی بنیاد کو عقلائی غلط ثابت کرنے کے بعد استوار ہوئی۔ اور ویسے بھی اگر آج کے دور میں ہم مذہبی شعور کو بغیر کسی دلیل کے مسلم مان کر کوئی نیا اور لذو یو تشکیل دینے کی کوشش کرتے ہیں تو فکر مادیت کے اس ہمہ گیر غلبے کی فضائیں یہ کلی بن کھلے مر جھا جائیں گی۔ آج مادی فلسفہ و فکر کے تسلط کے دور میں اگر مذہبی شعور کو کسی درجے میں کچھ بھی مدد ملتی ہے تو غنیمت ہے۔ کچھ تو ذہن مادیت سے ہٹ کر مذہبی سوچ کی طرف متوجہ ہوگا۔ اور یہ رشید ارشد صاحب تسلیم بھی کرتے ہیں کہ اس کاوش کا کچھ فائدہ ضرور ہوا ہے۔

احقر کے نزدیک حل یہی ہے کہ ہم مذہب سے متعلق مابعد اطیعی حقائق کو عقل کے مطابق لانے کی بجائے اگر اس کے مأخذ یعنی قرآن کو عقلائی صحیح ثابت کرنے میں کامیاب ہو جائیں تو پھر مذہب سے تشکیل پانے والے مجموعی شعور کی بجائے ٹھیکہ اسلامی اصولوں کی روشنی میں 'علم و تینقین کی موجودہ conditions' کو پرکھ کر اور ان کی اصالت principalization کا اہتمام کر کے ایک نیا اور لذویو اور تصور انسان تشکیل دینے کے قابل ہو سکیں گے۔ اور یہ جیسا کہ میں نے اپنے مضمون میں واضح کیا ہے کہ دلیل معجزہ ہی سے ممکن ہے۔ یہی وہ واحد راستہ ہے جس سے ہم دین اسلام جیسا کہ وہ ہے، کو صحیح ثابت کر کہ ﴿هَاتُوا بُرُّهَانَكُم﴾ کے چیلنج کے ساتھ اتمام جحت علی الناس، کر سکتے ہیں۔ ورنہ چاہے علامہ اقبال کا منبع ہو یا رشید ارشد صاحب کا، نتیجہ ایک نئے دین اور ایک نئی مذہبی سوچ کی صورت میں ہی نکلے گا جو خود اسلام کے لیے قابل قبول نہ ہوگا۔

بہرحال دعوت کے نکتہ نظر سے علامہ اقبال کے منبع کی گنجائش بنتی ہے۔ تشکیل جدید کے لیکھرز کو اگر ایک طرف رکھا جائے تو شاعرانہ کلام والا علامہ اقبال ٹھیکہ اسلامی عقائد اور اسلامی اصولوں پر کھڑا نظر آتا ہے۔ اس سے یہ حقیقت واضح ہو جاتی ہے کہ علامہ اقبال تشکیل جدید میں پیش کیے گئے نظریات کو ان اسلامی تصورات پر مسلط نہیں کرتے جن کی بنیاد علم و حی پر ہے۔ اس کے برعکس ان کی کاوش کا مطیع نظریہ معلوم ہوتا ہے کہ فلسفہ، نفیات، اور طبیعتیات میں جدید روحانیات کی روشنی میں مذہبی فلکر کی جتنی تاسید ممکن ہو سکے کی جائے تا کہ جدید ذہن سے مغربی فلکر کا رعب پکھ کم ہو۔ وہ خود ان نظریات کو حصی نہیں سمجھتے بلکہ ان کے نزدیک وقت کے ساتھ ساتھ ان پر مزید کام ہوتا رہے گا۔ تشکیل جدید کے ابتدائیے میں فرماتے ہیں:

"میں نے اسلام کی فلسفیانہ روایات اور انسانی علم کی جدید ترقیات کی روشنی میں اسلام کے مذہبی نظریات کو مرتب کرنے کی کوشش کی ہے، لیکن یاد رکھنا چاہیے کہ فلسفیانہ فلکر میں قطعیت کوئی چیز نہیں ہوتی۔ جیسے جیسے معلومات میں اضافہ ہوگا اور فلکر کی نئی راہیں کھلتی جائیں گی، نئی اور زیادہ صحت مند آراء پیدا ہو سکتی ہیں۔ ہمارا یہ فرض ہے کہ انسانی فلکر کے ارتقاء پر نظر رکھیں اور اس کی طرف اپنے آزاد تنقیدی رویے برقرار رکھیں۔"

(ڈاکٹر علامہ اقبال، تشکیل جدید الہیات اسلامیہ (اردو ترجمہ)، دیباچہ، بزم اقبال لاہور، ۱۹۵۸)

چنانچہ اگر اقبال کی سوچ یہ ہے کہ 'مذہب کو اپنی بقاء کے لیے علمی طور پر empiricize ہونا ہوگا' تو اس سے مراد ان کی یہ نہیں ہے کہ 'مذہب اگر ہماری بنائی ہوئی دلالتوں کا مدلول نہیں ہے تو اسے ماننے کا کوئی جواز نہیں ہے' بلکہ وہ یہ اس لیے چاہ رہے ہیں کہ اس مسلم ذہن کو جس نے مغرب کے زیر تسلط ایک مخصوص سوچنے کی عادات (Habits of Thought) اپنالی ہیں، دین اسلام کی طرف مائل کر سکیں۔



قرآن حکیم کی مقدس آیات اور احادیث نبوی آپ کی دینی معلومات میں اضافے اور دعوت و تبلیغ کے لیے شائع کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔